

*śrīḥ*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavītārkikakesarī*  
*vedāntācāryavaryo me sannidhattāṃ sadā hṛdi* ॥

*villūr naḍādūr śrī śrīnidhisvāmi viracitaḥ*  
॥ *guruvāyupurīśa maṇimaṅgalastavaḥ* ॥

This document\* has been prepared by

**Sunder Kidambi**

with the blessings of

*śrī raṅgarāmānujamahādeśikan*

His Holiness *śrīmad āṇḍavan* of *śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate rāmānujāya namaḥ

॥ guruvāyupurīśa maṇimaṅgalastavaḥ ॥

kavitājitakalolikanyakākāntavakṣase |  
karuṇādiguṇādhyāya kamalānidhaye namaḥ ॥

guruvāyupurīvāsa kurukṣetrīyasārathe |  
gurucittakṛtāvāsa kuru kiñcit kṛpāṃ mayi ॥ 1 ॥

gururuta guruvāyurāñjaneyaḥ  
guṇakathane guruvāyubhojano vā |  
gururayamahimaṇḍalasya nālaṃ  
tava guruvāyupurādhinātha ko'ham ॥ 2 ॥

gurusadāgatipattananāyakam  
kuru sadā hr̥di sadgatidāyinam |  
marubhuvīva bhava bhagavānabhūt  
uru sudheva satāṃ tapasā hyayam ॥ 3 ॥

vācaspatissan satataṃ gr̥hasthaḥ  
sadāgatiṃ caiti tamenamāpya |  
vācaspatiṃ cāpi sadāgatiṃ yaḥ  
svapattanākhyāgatamātanoti ॥ 4 ॥

tāpajālapāpajālaśāpajālapīḍitaḥ  
jīvarāśīratra nāma jīvanam yadīcchati |  
jīvavāyupattanendrapādasevanam vinā  
tasya kā nu bhūtale'tra vidyate gatiḥ parā ॥ 5 ॥

gurvagnimitraparipūjanahīnamenam  
māṃ pāpinaṃ nirayagāminamatra pātum |  
gurvagnimitrapuranātha vinā bhavantam  
nālaṃ paraḥ śaraṇamasti tato gatastvām ॥ 6 ॥

jīvasamīraṇanagaravarāntaḥ  
jīvanamekam jagatāṃ jayati |  
jīva tadetat hr̥di kuruṣe cet  
jīvanamatra paratra ca te syāt ॥ 7 ॥

*ānīte guruṇā purātra marutā śeṣācale śrīnidhiḥ  
sarveṣāṃ sakalepsitāni vitaran jāgarti kāle kalau |  
asmin śrīguruṇā puro'tha marutā saṃpūjitaḥ śrīnidhiḥ  
sarveṣāṃ sulabhastato'pi sakalaṃ saṃvāñchitaṃ varṣati || 8 ||*

*hanūmati prītimupāgatassan  
dvedhā paraḥ svākṛtimādadhānaḥ |  
gurvañjanādau guruvāyupuryām  
ityasti sarvān paripālayannaḥ || 9 ||*

*dhiṣaṇasamīraṇapattananāyaka  
tāvakaśobhanapādapayojam |  
manasi manāgiva kalayitumīhe  
tatkuru tatkuru tadalaṃ tadalam || 10 ||*

*karuṇākaratā tava kila mahitā  
mayyapi pāpini vitatiṃ gamitā |  
karuṇākarasutamukhasaraṇermām  
iti kila kavitāvihṛtiṃ tanuṣe || 11 ||*

*maṇipādukayā madhuraṃ bhagavan  
saṃyojya tvam pādasarojam |  
mama kila hṛdaye vihṛtiṃ tanuṣe  
manye dhanyaṃ mama cātmānam || 12 ||*

*maṇipādukayā mama kanyakayā  
madhuraṃ kañcana saṃyojya varam |  
mama kuru nandathunartanaraṅgaṃ  
mānasamambujalocana śīghram || 13 ||*

*godāmasyāssahajāṃ pūrvāṃ  
dayayā hyevaṃ bhagavannakaroh |  
prārthanayā kiṃ rakṣitumicchān  
varṇānevaṃ vācayasi tvam || 14 ||*

*uddhavanayane nandathubāṣpaṃ  
janayati yatte sundaravarṣma |  
tanmama nayanadvandvaṃ nu kadā  
drakṣyati bhagavan tadvada kiñcit || 15 ||*

*bhagavan bhavato maṅgalamaṅgala-  
vighrahasevākutukī pūrvam |  
āgāmahaho madhye mārgaṃ  
kena nivṛttastam na hi jāne || 16 ||*

*ghaṭayasi vāñchitamasya hi tattat  
darśanamekaṃ vitarasi na tvam |  
tadapi ca dāsyasi vitarānavidvan  
prabhuriha roddhum prakṛtiṃ ko vā ? || 17 ||*

*pratikṛtiranayā bhagavan bhavataḥ  
dattā madhurā bhaktajanena |  
kiñcidivāhaṃ ceto nayane  
tatra nidhāya prāpta sukho'smi || 18 ||*

*nālasya mūlaṃ caraṇāṅgulibhyāṃ  
padmaṃ prasūnaṃ parapañkajena |  
grhṇan grhītaṃ hṛdayāmbujaṃ nu  
madīyamāvedayasīti manye || 19 ||*

*yuktaṃ tadetat hṛdayāmbuje tvāṃ  
nālaṃ vidhātum viśayaikalolaḥ |  
so'haṃ tatastvam svayameva grhṇan  
anugrahaṃ kañcana santanoṣi || 20 ||*

*tvayā grhīte'pi hṛdambujāte  
kurvanti līlāṃ viśayāḥ kuto'tra |  
ādhārahīnā api nāma te syuḥ  
tvatsprṣṭadeśe mahimāsti kāpi || 21 ||*

*gurvāyupurīnāthastutiḥ śrīnidhinā kṛtā |  
guruṇā bhaktibhāreṇa paṭhatāṃ bhavatu śriyai || 22 ||*

*|| iti gurvāyupurīśa maṇimaṅgalastavaḥ samāptaḥ ||*